

*śrīḥ*  
*śrīmate nigamāntamahādeśikāya namaḥ*  
*śrīmān veṅkaṭanāthāryaḥ kavitārkikakesarī*  
*vedāntācāryavaryo me sannidhattāṃ sadā hr̥di ॥*

*śrīmadveṅkaṭādhvari viracitam*  
**॥ śrīlakṣmīsahasram ॥**  
**॥ aiśvaryaṣṭabakaḥ ॥**

*This document\* has been prepared by*  
**Sunder Kidāmbi**  
*with the blessings of*  
**śrī raṅgarāmānuja mahādeśikan**  
**His Holiness śrīmad āṇḍavan of śrīraṅgam**

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīmate rāmānujāya namaḥ  
śrīmate nigamāntamahādeśikāya namaḥ

॥ aiśvaryastabakaḥ ॥

viśvasya jananīmeva viśvasya śaraṇaṃ vṛṇe |  
viśvambharasamaiśvaryāṃ viduryāṃ brahmavādināḥ ॥ 1 ॥

anupādhikamamba te murāreḥ  
api sādharmaṇamāhurīśitṛtvam |  
sphuṭamatra nidarśanaṃ pratīmo  
nanu mitrāvaruṇādi devatātvam ॥ 2 ॥

aviśeṣamaśeṣa śeṣibhāvaṃ  
yuvayoryadyapi varṇayanti santaḥ |  
tanaye jaladhermithaḥ pratītaḥ  
tadapi svāmini śeṣaśeṣibhāvaḥ ॥ 3 ॥

tulye'pi te nāthaviśeṣaṇatve  
vyaktaṃ guṇādasti viśeṣa eṣaḥ |  
pratyaktvamabdheḥ tanaye bhavatyāḥ  
prājñā guṇānāṃ ca parāktvamāhuḥ ॥ 4 ॥

saṃsārābdhau majjatāṃ sajjanānāṃ  
rakṣāyajñe dīkṣito rākṣasāriḥ |  
ambhorāśeḥ putri patnyāstavāsā-  
vanvārambhaṃ nityametyambujākṣaḥ ॥ 5 ॥

asyeśānetyāgamastāvadāstām  
aiśvarye'sminnasmadamba tvadīye |  
jāgartyeva vyāsatātapraṇītaṃ  
ślāghyaṃ viṣṇostat purāṇaṃ pramāṇam ॥ 6 ॥

jalpākāste jīvakoṭi praveśam  
 svalpaprajñā ye rame kalpayanti |  
 viśvam vyāptam viṣṇunāmba tvayā ce-  
 tyuktistān pratyuttaram śaktisūnoḥ || 7 ||

vedodyāne pārijātāyamānam  
 śrīsūktam tajjāyatām śreyase naḥ |  
 pārevācām bhāsure tvatprabhāve  
 cakṣuṣmanto devi yenaiva santaḥ || 8 ||

dampatyoriha yuvayoradhīśvaratvam  
 vyāsajjya sthitimiti saṅgataṁ mataṁ naḥ |  
 viśvāmba śrutikathitaṁ vihāya patnīm  
 karṭṛtvam kratuṣu na kevalasya puṁsaḥ || 9 ||

dattāśayāsu bhavatīmahimopadeśe  
 tattādṛśīṣu nigamānta sarasvatīṣu |  
 nārāyaṇapriyatame nikhilābhyupetaṁ  
 rāmāyaṇam nanu jayatyupabrṛṇhaṇam naḥ || 10 ||

ekagrīrvaiḥ nigamaśikharairindire nirviśeṣam  
 viśvavyāptirjanani yuvayorvyaktamudghuṣyamāṇā |  
 jñānadvārā tava madhuriporātmanaiivetyalīkā  
 vaiṣamyoktiḥ kuta upanatā hanta keṣāñcideṣā || 11 ||

vaibhavam tava mukundapatni yo  
 veda vedaśikharānuvarṇitam |  
 vaibhavam bhuvi sa vindati sthiraṁ  
 dustyajam tyajati vai bhavam tataḥ || 12 ||

aiśvaryamātra madhuhanturapahnute yo  
 yo vā tavāpi jagadamba tayorudīcyah |

prācyāt praduṣyati viśiṣya pitṛdviṣo'pi  
mātrdviṣastribhuvane mahatī hi garhā || 13 ||

śrīmad rāmāvarajasaraṇiṃ śreyasīmāśritānām  
ācāryāṇāmapī ca kuhacid yastavāṇutvavādaḥ |  
tasyākūtaṃ paramapuruṣāpekṣayā te'bdhikanye  
śeṣatvena svata upanata nyūnatāyāṃ pratīmaḥ || 14 ||

rājanvanti jagau jaganti nigamo dvābhyāṃ yuvābhyāmapī  
dvairājyaṃ na hi tāvatā prasajati kṣīrāmbudherātmaje |  
āgnāvaiṣṇava śabdabhāji yajane'dhiṣṭhānayugmāśritām  
ekāmeva hi devatāṃ sumanasah śaṃsanti mīmāṃsakāḥ || 15 ||

rāmākāre janakatanayā rukmiṇī kṛṣṇarūpe  
bhartuḥ kṛṣṇājīnamupagatā brahmacārye'pī padme |  
antaryantuḥ sakalajagatāmacyutādacyutāṃ tvam  
dhatse mūrtiṃ tadiha yuvayoḥ prasphuṭo nityayogaḥ || 16 ||

padavyāṃ bhavyāyāṃ kṛtarucīramārgaṃ pariharan  
akampaṃ visrambhaṃ vidadhadabhirakṣedayamiti |  
vyavasyan goptrtvaṃ vyapasaradupāyāntarakathaḥ  
bhavatyā saṃśliṣṭe bhagavati nidadhyānnijabharam || 17 ||

nyāsakriyā karaṇamantra padānurodhāt  
uddeśyamātmaḥaviṣi svayamarpyamāṇe |  
vārāśiputri bhavatī viśinaṣṭi nāthaṃ  
yāge mahendramakhilāmba yathā mahattvam || 18 ||

icchārjita bahudehāmindrādi padapradāvalokalavām |  
īśānāṃ bhuvanānāmīdīmahi niyatamindire bhavatīm || 19 ||

|| iti śrīmadveṅkaṭādhvariviracite śrīlakṣmīsahasre aiśvaryaṣṭabakāḥ ||